

## రిలీవరు

తాస్సీల్దారు రాజేశ్వరావుకి తెగకోపం వచ్చింది,  
రాని బస్సుమీద.

వచ్చి నెత్తికెక్కి కూర్చున్న సూర్యడిమీద.

ఎప్పుడొస్తాడో తెలీని తన రిలీవరుమీద.

తన ఉద్యోగం గజెట్చేసిన గవర్న మెంటుమీద.

అసలు ఈ మధ్య జరిగినదేదీ అతనికి నచ్చలేదు.

ఇంతవరకూ స్వంత డిపో, పుట్టినజిల్లాలో కాలుమీద  
కాలేసుకొని దిర్జాగా రాజాలా ఉద్యోగం చేసుకునేవాడు.

తనుద్యోగం గజెట్ చేసేక, తొలిసారి తనజిల్లా,  
మరో మూడు జిల్లాలూ తప్పించి బదిలీచేశారు. "పిల్లకి  
పెళ్ళిచేసుకోవాలి బాబోయ్ ట్రాన్స్ఫరాపం" డన్నాడు.  
"ఓ త్త డిపోనే చెయ్ పెళ్ళి" అన్నారు, పై ఆధికార్లు.  
"వీళ్లకిదే శాస్తి" అని నాత్మెల్లు సెలవుపెట్టేశాడు, ఆవూరు  
తప్పించుకుందికి.

సెలవ్ ఖర్చు తప్పిస్తే పిల్ల పెళ్ళీ కాలేదు, బదిలీ  
తప్పలేదు, సెల వాఖర్ని అక్కడికే, మళ్ళీ ఆవూరే వెళ్ళ  
మని మొండిపట్టు పట్టింది గవర్న మెంటు.

తన డిరేం గొప్పదనికాదు; ఆ వూళ్ళో మిత్రుల్లా  
వుండే శత్రువులు. శత్రువుల్లావుండే మిత్రులూ తప్పిస్తే

మూడో రకం మనుషులు కన్పించరు. అన్నిట్లోనూ పాలిటిక్స్!  
ప్రతిదానో లిటిగేషన్.

కాని ఎంత చెడ్డా తన సొంతవూరది. అందుకే దాని  
మీదంతభిమానం తనకి. అందులోనూ తాసిల్దారు పనంటే  
తమాషాకాదు. కరణాల పేచీలతో, మునసబుల మడతలతో  
నిండిపోయింటుంది.

మునసబు మీసం చూసి చెప్పేయ్యాలి వాడు మిసె  
ప్రోప్రియేటరో కాడో.

కరణం కళ్లు చూసి కనిపెట్టేయ్యాలి కల్లివేషనేకొంటు  
కుకప్ చేస్తాడో లేదో.

ఆ వచ్చే కుర్రముండావాడు చస్తాడు యీవూరి మత  
లబీ లర్థంకాక, గూడపురాణీల్లో ఉక్కిరిబిక్కి రైపోతాడు.  
అందులోనూ డై రెక్టు రిక్రూట్ట. నా మొహంకాదూ! గుమా  
స్తాగా పుట్టి, రివిన్యూ యినస్పెక్టరుగా పెరిగి, తాసిల్దారైన  
తనకే యీ ఉద్యోగం లోతుల్లో ఆడుగు తగల్గలేదే, ఇంక  
వాడేం చేసినస్తాడు? ఎమ్మే పాసై పరీక్ష లగ లెట్టిట్టుగాడు  
తాసిల్దారీ?

ఏదో వాడి ఖర్మాన వాడు పోతాడు. నా ఖర్మానే  
పోదును. బస్సాస్తే అనుకున్నాడు రాజేశ్వర్రావు.

బట్టతల యెండలో మెరుస్తూ మండిపోతోంది. ఖద్దరు  
చొక్కా చెవటికి తడిసిపోయింది. మధ్యాహ్నం పన్నెం  
డైనా పదకొండుగంటల బస్సు తగలడిచావలేదు. బస్సు  
పోతున్నదన్న తొందర్లో కరణం వండించినా వడ్డించనివ్వ  
కుండా బండిమీ దీవూరొచ్చేశాడు, కేంపెళ్ళినుర్పించి,

ఆకలికి కడుపు మండిపోతోంది.

ఎండకి నెత్తి మండిపోతోంది.

ట్రాన్స్ఫర్టుకుంటే గుండె మండిపోతోంది.

కోపానికి ఒళ్లు మండిపోతోంది.

కాని బస్సు తగలక్కేదు.

కోపం దిగమింగి చుట్టూ చూశాడు రాజేశ్వరావు. కళ్లు మూసుకుని వో ముట్టాడు చెట్టు చల్లనినీడలో తత్వాలు పాడుకుంటున్నాడు. ఎక్కడో సినిమా ఎడ్వర్టైజ్ మెంటు పాట గాలిలో కరిగి అలలు అలలుగా, వినిపించి వినిపించ కుండా వినిపిస్తోంది. "గౌరమ్మా నీ మొగు డెవరమ్మా" అని పడవ్వా డెవడో చెవులు బద్దలుకొట్టేస్తున్నాడు. ఆ గౌర మ్మోవరో తెలీదుకాని యీ పడవ్వాణి మాత్రం మొగుణి చేసుకోదు వీడి గొంతువింటే ననుకున్నాడు, రాజేశ్వరావు.

కాని బస్సు రాలేదు. వస్తేమాత్రం తనకి ఫ్రంటు సీటు దొరుకుతుందన్న నమ్మక వేచివెటి! తెర్మిన స్టాండ్ తే కండక్టర్లు డ్రైవర్లు బతిమాలి ఎక్కిస్తారు, తన్ని ఫ్రంటు సీట్లో. ఈమధ్య వూళ్లో ఎక్కితే తనకు ఫ్రంటుసీటు దొరకదు అదిమాత్రం ఖచ్చితం. ఫ్రంటుసీట్లో వున్నవాడు పకీరువెధ వైనాసరే యీ రోజుల్లో తనకోసం దిగమంటే దిగడు. పూర్వం రోజులైతేనా! తన రివిన్యూ యినస్పెక్టరుగా వున్న రోజులలోకూడా పెద్ద పెద్ద మర్చెంట్స్ ఖాళీ చేసేసే వారు తనకోసం ఫ్రంటుసీటు. 'ఈవేళెలావుందో నా అదృష్టం, అనుకున్నాడు.

వంటనే యీవేళ నా అదృష్టం బాగోలే దనుకు  
న్నాడు. బస్సు న్నూడగానే క్రైమ్ పిక్చర్లో దొంగ  
వెధవలా ఎవడో 'ఔ'లో సహా టెర్రిన్ న్నూట్లో వుండి నల్ల  
కళ్ళద్దాల్లోంచి ఎవర్ని చూస్తున్నాడో తెలీకుండా చూస్తూ  
కూర్చున్నాడు ఫ్రంటు సీట్లో.

వయ్యారంగా కూర్చున్నాడు. హాయి లొలకపోస్తూ  
కూర్చున్నాడు.

'ఛావనీ వెధవని' అనుకుంటూ కండక్టర్ చూపించిన  
మూడో సీట్లో కూలబడ్డాడు రాజేశ్వరరావు. కండక్టర్లు  
విజల్తోటుకులా చప్పుడు చేస్తూ బెల్దేరింది బస్సు.

పంటకాలువమీంచి చల్లగాలి పలకరిస్తోంది.

నీలి ఆకాశంలో రెండు కొంగలు అందంగా ఎగురు  
తున్నాయి.

దూరంగా కాలువలో పడవ తెరచాప, తెగి పడిన  
తెల్లమేఘం ముక్కలా వుంది.

కాలువవతల గట్టు నెత్తిన తట్టతో వయ్యారంగా  
వూగుతూ నడుస్తోందో బిగువు రవిక పల్లెపడుచు.

ఇవేవీ శాంతపర్చలేదు రాజేశ్వరరావుని వీట్ని సుస్ప  
ష్టంగా చూడ్డానికే నన్నట్టు కళ్ళజోడు తీసి మళ్ళీ పెట్టెసు  
కున్నాడు, ఫ్రంటుసీటు పింజారీ.

కొన్ని లక్షణా లయ్యేక బస్సు కలియజూసేడు  
రాజేశ్వరరావు, తన ఎడంపక్క పల్లెటూరి ముసలాడు ఆరిన  
చుట్ట నోట్లో పెట్టుకుని సొంగ కాదుస్తున్నాడు. కుడిపక్క

మిల్లు ప్రాప్రయిటరు నిద్రపోతూ తనమీదికి వాలిపో  
తున్నాడు. తన కెదురుగా వున్నవా డెవడో చెప్పడం కష్టం.  
కాని బెంగ వాడి కళ్ళల్లో గూడు కట్టుకుంది. పిల్లకి పెళ్ళి  
చెయ్యాలో ఏవీటో? జాలిపడ్డాడు రాజేశ్వరరావు. కాని  
వుండుండి ఎదుటివాడు పంచెలో చేతులుపెట్టి మోకాళ్ళు  
బరుకోడం రాజేశ్వరరావు చూసినప్పుడుమాత్రం, జాలి  
బస్సు దిగిపోయి కోపా న్నెక్కించింది తన స్టీల్స్. ఎదుటి  
వాడికి గజ్జంది కాబోలు. తన మోకాళ్ళకి వాడి కాళ్ళు  
తగుల్తున్నాయి. ఛీ! ఛీ!! గజ్జి వెధవల్ని బస్సెక్కనివ్వ  
కూడ దనుకున్నాడు.

అంతవరకూ సర్వ మానవులూ సమానులేనని ఎవ  
రేనా అంటే వినూరు కుండేవాడు రాజేశ్వరరావు. ఇటువైని  
ఎవరైనా ఆ మాటంటేమాత్రం గజ్జి వెధవలూ, చొంగ  
కార్చేవాళ్ళూ, బస్సులో నిద్రపోయే మిల్లు ప్రాప్రయిటర్లూ  
మిగతా వాళ్ళతో సమానులు కారని చెప్పేయ దల్చు  
కున్నాడు.

తన ప్రక్కవాళ్ళనీ, ఎదుటివాళ్ళనీ అసహ్యించు  
కున్నాక, వెనక్కి తిరిగి వెనకస్టీల్లు కలయజూసేడు రాజేశ్వ  
రరావు. అంతా ఆడ మళయాళం. ఎవరో యిద్దరు వయ  
సొచ్చిన ఆడపిల్లలుమాత్రం స్కీన్ టెస్టుకి తయారై నట్టు  
ముస్తా బయ్యేరు - బాంబే హాయిర్ స్టయిల్స్ తో, కంపెనీ  
బాడీల్తో. ఛీ! ఎంత సిగ్గులేదో వీళ్ళ తల్లి దండ్రులకి.  
వీళ్ళకీ జన్మలో సినీమా ఛాన్సు రాస్సరిగదా, మంచి సినీమా

చూసి అర్థం చేసుకునే యోగంకూడా లేదనుకున్నాడు.  
లోతులేని మనుషులు! అంతా వైజిలుగు.

రాజేశ్వర్రావు కెదురుసీట్లో ఒకసారి కూర్చు న్నిద్దరు స్టూడెంటుస్ సినీమాల డిస్కషనులోకి దిగేరు. వాళ్ళలో ఒకడు పెద్దయ్యేక భగవదనుగ్రహం వుంటే దారాసింగుకి అన్నలాగా, అనుగ్రహం లేకపోతే తమ్ముళ్ళాగా జౌతాడు. రెండోవాడికిమాత్రం వయసే వస్తుంది కాని పెద్దవడు. యెండి పోయిన బీరకాయలా వున్నాడు. వాళ్ళ డిస్కషన్ సావిత్రి, సాధనల మీదికి తిరిగింది. ఒకడు "సావిత్రి" మంచి అభినే త్రనీ, రెండోవాడు "సాధన" గొప్పదనీ తగువు పెట్టు కున్నారు. ఇద్దరూ సన్నాసులే అనుకున్నాడు రాజేశ్వర్రావు. తారలుకాదు. స్టూడెంటుస్.

ఫ్రంటుసీటువాడి కీ సంభాషణ నచ్చనట్టుంది. కళ్ళ జోడు తీసి స్టూడెంటువేపు తిరిగి "నాక్కారుంది తెల్సా. నా ఖర్మంకొద్దీ యీ బస్సులో మీతో ఎక్కాల్సొచ్చింది. ఇహ నోర్ముయ్యండి" - అన్నట్టు చురచుర చూసి మళ్ళీ ముందుకి తిరిగిపోయాడు.

ఆ క్షణంలో రాజేశ్వర్రావుకి చొంగ కా ర్చేవాడి మీదకన్నా, మిల్లు ప్రొప్రయిటర్మీదకన్నా, స్క్రీన్ టెస్టమ్మాయిలమీదకన్నా, గజ్జివాడిమీదకన్నా ఫ్రంటు సీటువాడిమీదెక్కువ కోపం వచ్చింది.

బస్సులో యెవరికి నచ్చింది వాళ్ళు మాట్లాడుకుం టారు. మధ్య వీడెవడు చూపులో ఆక్షేపించడానికి! వీడి

క్కారుంటే ఎవడిక్కావాలి? ఏనుగులుంటే ఎవడిక్కావాలి?  
 ఆ యిద్దరు పిల్లల పెళ్ళి చేసేస్తే తనూ వేస్తాడు వీడి తాత  
 ల్లాంటి తెరిన్నూట్లు. ఏం ఉద్యోగం వెలగబెద్దున్నాడో  
 వెధవాయగారు? వేసుకున్న బట్టల ధోరణిబట్టి చూస్తే మెడి  
 కల్ రిప్రజెంటేటివ్ లా వున్నాడు, అంతే! అంతే!! ఏం సందే  
 హాంటేదు. మందుల సేవిల్సేవీ డాక్టర్ల కివ్వకుండా వాడే  
 మింగేస్తున్నాడు కాబోలు. మహా ఆరోగ్యంగా ఉన్నాడు.  
 గాడిదకొడుకు. రక్తం కనిపిస్తోంది వాడి బుగ్గల్లో. ఆరోగ్యం  
 వెదజిమ్ముతున్నాయ్ వాడి మెరిసేకళ్లు. పట్టుమని పాతికే  
 ఘేనా ఉండవు. ఇంతకీ క్రితం జన్మలో పెట్టిపుట్టి వుంటాడని  
 సర్ది చెప్పుకున్నాడు రాజేశ్వరావు.

కాని ఫ్రంటుసీటువాడు బేగ్ లోం చేదో ఇంగ్లీషు  
 పుస్తకంతీసి నల్లకళ్ళదాలు తీయకుండానే చదువు ప్రారం  
 భించగానే మళ్ళీ చిర్రెత్తుకొచ్చింది రాజేశ్వరావుకి. ఏవిటా  
 వెధవస్తయిలు? ఆ చదు వేదో కళ్ళజోడు తీసి తగులడ  
 రాదూ. ఉండచుట్టుకుపోయి మెడ మాత్రం సీటు బేక్ రెస్టుకి  
 తగిలించి, సీటు చివర అంచున మహాసున్నితంగా కూర్చుని  
 మడ్గార్డుదగ్గరున్న గజానికి రెండుకాళ్ళూ నిగడదన్ని కూర్చు  
 న్నాడా ఫ్రంటుసీటువాడు. పెద్ద గొయ్యేదైనా వస్తే కిందపడి  
 పచ్చడౌతాడు.

ఈవేళేం పచ్చడి చేసిందో తన యిల్లాలు! ఇంకో  
 గంటలో తన ఊరు చేరిపోవచ్చు. ఇంకోవారంతో తనకీ,  
 తన ఊరికీ ఋణం తీరిపోతుంది. ఆ వచ్చే రిలీవరు ఓ కారు

ముక్క రాస్చావగూడదూ! డై రెక్టు రిక్రూటు దర్జా వెలగ  
బెడ్తున్నాడ. ఉత్తరం రాయకుండా, పోనీ తనకేం వాడే  
బాధపడ్తాడు. వా డెప్పడొస్తాడో తేలీపోతే బంట్లోతైనా  
బస్సు కెళ్ళడ, అతగాణ్ణాహ్వనించడానికి.

కాలువలో కాకులు స్నానంచేస్తున్నాయి. శివ శివ!  
వ చావువార్త వినాలో యీవేళ. “ఈ బస్సులో యెవర్ని  
చంపేమటావు” అని యమధర్మరాజు ప్రత్యక్షమై అడిగితే  
ప్రభటుసీటు పాణ్ణని తడుముకోకుండా ఆ క్షణంలో అనేస్తాడు  
రాజేశ్వర్రావు.

వదో పల్లెటూళ్ళో బస్సాగింది. రోడ్డులో పందెం  
వేసుకుని పక్కనే పరిగెడుతోంది పంటకాలువ. కాలువలో  
అనాయానంగా పరిగెడుతున్నాయి తెరచాప పడవలు.

పడవ్యాళ్ళ నల్ల శరీరాలు ఎండలో మెరుస్తున్నాయి.

రోడ్డుపక్కన ఓ ముస్లిం పిల్లడు వీధి కుక్కతో ఆడు  
కుంటున్నాడు. ఆ కుక్క వాడి మొహంఅంతా నాకుతోంది,  
ప్రేమగా.

బస్సు బైల్దేరింది. ఇంక తనూరు చేరేసినట్టే.  
వముంది? ఇంక నాలుగుమైళ్లు. కాని బస్సుపోతున్న పల్లెలో  
సంత జరుగుతోంది. ఎటు చూసినా పశువులూ, మనుషులూ  
కోలాహలంగా వున్నారు. కురుక్షేత్రంలా ఉందదంతా.  
దారివ్యని మనుషుల్ని, పశువుల్ని తప్పిస్తూ వానచినుకులమధ్య  
సహదేవుడు గుర్రాన్ని పోనిచ్చినట్టు పోనిస్తున్నాడు బస్సుని

డ్రైవరు. రాజేశ్వర రావు కళ్ళు మూసుకున్నాడు, నిద్రొచ్చే  
ట్టుంది. పశువుల అరుపులు, మనుషుల కేకలు, పిల్లల ఏడుపు.  
బస్సు హారను కలిసి ఘోష పెడుతున్నాయి.

బస్సు జోరెక్కింది. కళ్ళు మూసుకునే, బహుశా  
సంతదాటిపోయాం కాబోలనుకున్నాడు రాజేశ్వర రావు. నిద్ర,  
జాగదావస్థకి మధ్య పొలిమేరలో వున్నా డతను. బస్సు  
జోరు జాస్తి అవుతోంది. చవటకి తడిసిన చొక్కాకి గాలి  
తగిలి హాయిగా వుంది.

ఇంతలోనే హారను మోత - బ్రేకుల చప్పుడు - బండి  
వాళ్ళ అరుపులు - అకస్మాత్తుగా కళ్ళు విప్పిన రాజేశ్వర రావుకి  
ఎగురుతున్న చెట్లూ, రోడ్డుకడ్డంగా చెట్లని వెంటతరుముతూ  
పరుగెత్తే బస్సు, అన్ని దిక్కులా పరుగెత్తుతున్న రెండెడ్ల  
బళ్ళూ - అన్నీ ఒక్కసారి కనిపించి - మరి - కనిపించడం  
మానేశాయి, పెద్ద చప్పుడుతో.

అతను మళ్ళా కళ్ళు విప్పేసరికి మొహానికంతా కాయితా  
లంటించినట్టుంది. వంటో నీరసం జాస్తి గా వుంది. చేతులకి  
కట్టున్నాయి. బాధగా మూలిగాడు.

“అదృష్టవంతులు ఏం పర్వాలేదు, అన్నీ చిన్న దెబ్బలే.  
బాగా షాక్ తిన్నాడంటే. రేపు డిస్చార్జి చేసేస్తా” అన్నారు,  
అతనికి తెలిసిన గవర్న మెంటు డాక్టరుగారు. అప్పటిగ్గాని  
అతనికి పరిసరాలూ, పరిస్థితులూ గుర్తుకు రాలేదు. మంచం

దగ్గర కాళ్ళవేపు గుడ్లనీరు కక్కుతూ నిలబడింది తన భార్య  
బస్సు దేన్నో గుడ్డేసుంటుంది.

“మరే, ఆ ఫ్రంటుసీట్లో వుంటే ఏమయ్యుండేదో?  
ఊహించడానికి భయమేస్తోంది” అన్నారు, డాక్టరుగారు  
ఇంగ్లీషులో.

దాంతో బాగా తెలివొచ్చేసింది రాజేశ్వరావుకి.  
“ఏం? ఏమైంది?” అని అడిగాడు.

“జైవరూ, ఫ్రంటుసీట్లో వున్నాయనా వెంటనే  
చచ్చిపోయారు. మిగతా అందరికి ప్రాణభయం లేదు.”

రాజేశ్వరావు మాటాడలేదు.

ద్వారంలోనుండి సాయంత్రం నీరెండ చతురస్రా  
కారంలో గదిలో పడుతోంది.

పక్షు లరుస్తూ తమ యిళ్ళకి వెళ్ళిపోతున్నాయి. మళ్ళీ  
ఈ ఎండా, యీ పక్షులూ రేపు వస్తాయి. రేపు తను డిశ్చార్జి  
విపోతాడు.

కాని ఆ ఫ్రంటుసీటు వాడికి రేపులేదు. పట్టుమని  
పాతికేళ్ళయినా తిరక్కుండానే బలవంతం చావు చచ్చి  
పోయాడు.

ఆలోచిస్తున్న రాజేశ్వరావు. “ఆ ఫ్రంటుసీట్లో  
వున్న దెవరో తెలుసా; మీ రిలీవర్” అన్న డాక్టరు మాటకి  
తుళ్ళిపడ్డాడు.

ఆ రిలీవర్ని చూడకముందు తిట్టేడు. చూసేక ఆక్షే  
పించేడు.

అతను తను ఉద్యోగంనుండి రిలీవ్ చెయ్యడానికి  
వస్తున్నాడు.

ఫ్రంటుసీటునుండి రిలీవ్ చేశాడు.

మృత్యువునుండి కూడా రిలీవ్ చేశాడు.

అతను కేవలం రిలీవర్ కాడు; ప్రాణదాత.

సిగ్గుతో చేతుల్తో మొహం కప్పుకున్నాడు.

తాసిల్దార్ రాజేశ్వరాపుకి తెగ దుఃఖం వచ్చింది.

(రా. వి. శాస్త్రిగారి "కార్నర్ సీటు" చదివేక.)